

बेनी नगरपालिकाको आ.व. ०७३/७४ को नगर विकास योजना सार्वजनिकीकरण गर्न आयोजित यस कार्यक्रमका प्रमुख अतिथि नेपाल सरकारका पशुपंक्षी विकास राज्य मन्त्री माननीय नरदेवी पुन ज्यू,

विशिष्ट अतिथी व्यवस्थापिका संसद्का सदस्य माननीय नवराज शर्मा ज्यू,

विशिष्ट अतिथी व्यवस्थापिका संसद्का सदस्य माननीय रेशम बहादुर बानियाँ ज्यू,

विशेष अतिथी म्याग्दी जिल्लाका प्रमुख जिल्ला अधिकारी श्रीमान् सागरमणी पाठक ज्यू,

विशेष अतिथी म्याग्दी जिल्ला विकास समितिका स्थानीय विकास अधिकारी श्रीमान् चिरञ्जिवी पौडेल ज्यू,

म्याग्दी जिल्लामा क्रियाशिल सम्पूर्ण राजनीतिक दलका प्रमुख तथा प्रतिनिधि ज्यूहरू,

संविधान सभाका भूतपूर्व सभासद् ज्यू,

नगरपालिकामा प्रतिनिधित्व गर्ने सबै राजनीतिक पार्टीका सदस्य ज्यूहरू,

महिला नगर समन्वय समितिका उपाध्यक्ष ज्यू,

अपाङ्ग नगर समन्वय समितिका उपाध्यक्ष ज्यू,

बेनी नगरपालिका पदपूर्ति समितिका अध्यक्ष ज्यू,

श्री इन्द्रबक्स गण अर्थुङ्गे ब्यारेकका गणपति ज्यू,

जिल्ला प्रहरी कार्यालय म्याग्दीका प्रमुख/वा प्रतिनिधी ज्यू,

बेनी नगरपालिका नगर विकास समितिका अध्यक्ष ज्यू,

विभिन्न विषयगत कार्यालयबाट प्रतिनिधित्व गर्नुहुने प्रमुख तथा प्रतिनिधीज्यूहरू,

छिमेकी नगरपालिकाका कार्यकारी अधिकृत ज्यूहरू,

म्याग्दी उद्योग वाणिज्य संघका अध्यक्ष ज्यू,

गैर सरकारी संस्था महासंघ, म्याग्दीका अध्यक्ष ज्यू,

नेपाल पत्रकार महासंघ म्याग्दी शाखाका अध्यक्ष लगायत सम्पूर्ण पत्रकार ज्यूहरू,

म्याग्दी जिल्ला अस्पताल विकास समितिका अध्यक्ष ज्यू,

बेनी नगरपालिका अन्तर्गतका सबै शैक्षिक संस्थाहरूका प्रमुख तथा प्रतिनिधी ज्यूहरू,

म्याग्दी जिल्ला खेलकुद विकास समितिका अध्यक्ष ज्यू,

विभिन्न सरकारी तथा गैर सरकारी संघ संस्थाका प्रमुख तथा प्रतिनिधि ज्यूहरू,

बेनी नगरपालिका वाल सञ्जालका अध्यक्ष ज्यू,

बेनी नगरपालिका अन्तर्गतका सबै वडा नागरिक मञ्चका अध्यक्ष लगायत सबै सदस्य ज्यूहरू,

टोल सूधार समितिका सदस्य ज्यूहरू,

कार्यक्रममा उपस्थित सम्पूर्ण निजामती, जंगी, प्रहरी, लगायत सबै राष्ट्रसेवक कर्मचारी, शिक्षक, विद्यार्थी, पेशा व्यवसायीहरू, लगायत कार्यक्रममा उपस्थित भद्र महीला तथा सञ्जन बृन्द ।

1. प्रसिद्ध धार्मिक, साँस्कृतिक तथा पर्यटकीय सम्पदाहरूले सिंचित यस बेनी नगरपालिकाको तेश्रो नगरपरिषदबाट पारित आ.व. २०७३/७४ को नगर विकास योजनाका नीति, योजना तथा कार्यक्रमहरू आजको यस समारोहमा पेश गर्न पाउँदा आफूलाई गौरभान्वित महशुस गरेको छु ।
2. बेनी नगरपालिकाको घोषणा नेपाल सरकारको मिति २०७१ बैशाख २५ को निर्णयबाट भई सोही वर्षको जेठ ९ गतेबाट कार्यान्वयनमा आएको कुरा यहाँहरूमा सर्वविदितै रहेको छ । साविकमा रहेका ६ गाविसहरू: रत्नेचौर, ज्यामरुककोट, अर्थूङ्गे, घतान, पुलाचौर र सिंगालाई एकीकृत गरी बनेको यस नगरपालिका क्षेत्रभित्र रहेका प्राकृतिक श्रोतहरूको समुचित उपयोग गर्न सकिएको खण्डमा नगरपालिकाको तीब्रतर विकास गर्न सकिने प्रशस्त सम्भावनाहरू रहेका छन् ।
3. नगरपालिकाको स्थापना पश्चात नगरवासीहरूको विकास प्रतिको चाहनामा बढोत्तरी भएको छ । जुन स्वभाविक पनि हो । नगरपालिकाको आन्तरिक आयमा बृद्धि गरी आवश्यकतामा आधारित नतिजामुखी स्थानीय स्वशासनको प्रवर्द्धन गर्नु बेनी नगरपालिकाको प्रमुख चुनौति रहेको छ । प्रयास श्रोतको अभावमा जनचाहना बमोजिमका सम्पूर्ण विकास योजना तथा कार्यक्रमहरूको कार्यान्वयन गर्न नसकिरहेको विद्यमान अवस्था छ । आन्तरिक श्रोतलाई वढाउन सकिएको खण्डमा आउँदा वर्षहरूमा योजना तथा कार्यक्रमहरूमा उल्लेख्य रूपमा बढोत्तरी हुँदै जाने अपेक्षा लिएको छु ।
4. नगरपालिकाको आन्तरिक आयश्रोत वढाउनका लागि चालु आर्थिक वर्षबाट आयोजना हुने एकीकृत सम्पत्ती कर तथा अन्य कर सम्भाव्यता अध्ययनका कार्यक्रमहरूमा सबै सरोकारवालाको सकृय सहभागिता र सहयोग हुनेनैछ भन्नेमा आशावादी रहेको छु ।

आदरणीय नगरवासी दाजुभाइ तथा दिदीबहिनीहरू:

5. अव म गत आ.व. ०७१/७२ को यथार्थ खर्च सहित हासिल गरेका उपलब्धीहरूको संक्षेपीकरण प्रस्तुत गर्दछु ।
6. गत आर्थिक वर्ष ०७१/७२ मा चालु तर्फ कूल १ करोड ५९ लाख ९० हजार ८७३ र पूर्जागत तर्फ कूल ३ करोड ७७ लाख ५६ हजार ६०२ विनियोजित बजेट मध्ये

कूल खर्च ४ करोड ६८ लाख ३० हजार १७२ भएको छ । गत आर्थिक वर्षको खर्च हुन बाँकी आन्तरिक श्रोत तर्फको रकमलाई चालू आ.व. को संशोधित अनुमानमा समाहित गरेको छ ।

7. भौतिक पूर्वाधार निर्माण तर्फ गत वर्ष ७ किलोमिटर सडक स्तरोन्नती गरिएको छ । ६०० मिटर नयाँ सडक नाली निर्माण र एउटा कलभर्ट निर्माण भएको छ । त्यस्तै ३ कि. मि. नयाँ ट्रयाक खोल्ने कार्य सम्पन्न भएको छ ।
8. त्यसैगरी खानेपानी तथा सरसफाइ तर्फ ७ वटा खानेपानी योजना सम्पन्न भएका छन् । ९० वटा आकाशे पानी संकलन गर्ने ड्रम वितरण, ९० वटा सुधारिएको चुलो निर्माण र एक वटा सार्वजनिक शौचालय निर्माण सम्पन्न गरिएको छ ।
9. सामाजिक पूर्वाधार तर्फ १ वटा विद्यालय भवन निर्माण, १ वटा वर्थिङ्ग सेन्टर निर्माण, १ वटा नागरिक सचेतना केन्द्र भवन निर्माण र ७ वटा विद्यालय मर्मत गरिएको छ ।
10. त्यस्तै विद्युतीकरण तर्फ ३ कि.मि. विद्युत लाइन विस्तार गर्ने कार्य सम्पन्न भएको छ ।
11. अब म गत आर्थिक वर्ष २०७१/७२ मा बेनी नगरपालिकाले हासिल गरेका केही उपलब्धीलाई संक्षेपमा प्रस्तुत गर्न चाहन्छु ।
 - a. नगरपालिका कार्यालयलाई आवश्यक पर्ने मानवश्रोतको स्थायी पदपूर्ति गर्ने कार्य सम्पन्न भै सकेको छ ।
 - b. नगरक्षेत्रभित्र पर्ने सक्ने सम्भावित आगजनीका घटनाहरूको व्यवस्थापन गर्नको लागि १ थान वारूणयन्त्र खरीद कार्य सम्पन्न भै हालमा जिल्ला प्रहरी कार्यालय, म्याग्दीको सहकार्यमा उक्त वारूणयन्त्र सञ्चालनमा ल्याइएको छ ।
 - c. प्रत्येक दुई वडाहरूको लागि एक संयुक्त वडा कार्यालय स्थापना गरी नगरपालिकाको सेवाप्रवाह प्रकृत्यालाई जनताको पहुँचमा पुर्याउने प्रयास गरिएको छ ।
 - d. सेवा प्रवाह प्रकृत्यालाई छिटो, छरितो, प्रभावकारी तथा झन्झटरहित बनाउनका लागि कार्यप्रकृतिको आधारमा मन्त्रालयबाट प्राप्त संगठन संरचना समेतलाई ध्यानमा राखी नगरपालिका कार्यालयमा विभिन्न शाखाहरूको स्थापना गरी सेवाप्रवाह थालिएको छ ।
 - e. कार्यालयको अभिलेख व्यवस्थापनलाई थप प्रभावकारी तथा सुरक्षित बनाउन सबै शाखाहरूको कामकारवाहीहरूमा कम्प्यूटरको प्रयोगलाई अभिवृद्धि गरिएको छ । कार्यसम्पादनमा व्यावसायिकता झल्किनुपर्ने मान्यताको प्रवर्द्धन गरिएको छ ।

- f. कार्यालयका महत्वपूर्ण सूचनाहरूको आम नगरवासीहरूमा सहज पहुँचका लागि नगरपालिकाको आफ्नै वेभसाइट निर्माण भै कार्यान्वयनमा आइसकेको छ । त्यस्तै बेनी नगरपालिका परिसरलाई Free Wi-Fi Zone बनाइएको छ । कार्यालयमा जडित सम्पूर्ण कम्प्यूटरलाई सञ्जालीकरण गरी एक शाखाको सूचनालाई अर्को शाखामा सहज पहुँचको व्यवस्था गर्न सर्भरको स्थापना गरिएको छ ।
- g. नगरपालिका कार्यालयलाई प्राप्त हुने आम्दानीको प्रभावकारी व्यवस्थापन तथा वैज्ञानिक लेखांकनका लागि Billing Software Install गरी कम्प्यूटरबाट नै बील जारी गर्ने प्रणालीलाई शुरूवात गरिएको छ । राजश्व शाखामा भएको आम्दानीको विवरण सोझै लेखा शाखाको कम्प्यूटरमा स्थानान्तरण हुने हुँदा आम्दानी विवरण अद्यावधिक राख्न तथा सो सम्बन्धमा सम्बन्धित निकायहरूमा प्रतिवेदन गर्ने कार्य थप व्यवस्थित र वैज्ञानिक बन्दै गईरहेको छ ।
- h. कार्यक्रम तथा योजनाहरूको भुक्तानी प्रणालीमा कामको आधारमा Running Bill भुक्तानी गर्ने अथवा सम्पूर्ण कार्यसम्पादन पश्चात मात्र भुक्तानी गर्ने प्रणालीलाई प्रश्रय दिइएको छ । यसले वित्तीय जोखिमलाई न्यूनीकरण गर्ने आधार श्रृजना गरेको छ ।
- i. बेनी नगरपालिकाको सडक गुरुयोजना निर्माणको कार्य अन्तिम चरणमा पुगिरहेको छ । गुरुयोजना निर्माण पश्चात नगरक्षेत्रभित्र सडक विस्तार तथा स्तरोन्नति तथा व्यवस्थित नगरक्षेत्र विकासका लागि वैज्ञानिक आधार निर्माण हुनेछ ।

आदरणिय दाजुभाइ तथा दिदीवहिनीहरू

12. अब म आर्थिक वर्ष २०७३/७४ को बेनी नगरपालिकाको वार्षिक नीति, योजना तथा कार्यक्रमहरूसहितको नगर विकास योजना तर्जुमा गर्दा लिइएका आधारहरूलाई प्रस्तुत गर्न चाहन्छु ।
13. आगामी आर्थिक वर्षको नगर विकास योजना तर्जुमा गर्दा मुलतः देहायमा उल्लिखित विषयहरूलाई आधार बनाइएको छ ।
 - a. नेपालको संविधानका राज्यका निर्देशक सिद्धान्त. नीति तथा दायित्व
 - b. स्थानीय स्वायत्त शासन ऐन, २०५५
 - c. स्थानीय स्वायत्त शासन नियमावली, २०५६
 - d. सहश्राब्दी विकास लक्ष्य
 - e. तेहौं त्रिवर्षीय योजना २०७१/७२- २०७३/७४

- f. नेपाल सरकार नीतिगत निर्णयहरू
 - g. संघीय मामिला तथा स्थानीय विकास मन्त्रालयबाट प्राप्त मार्गदर्शन, निर्देशन तथा नीतिगत निर्णयहरू
 - h. स्थानीय निकाय श्रोत परिचालन तथा व्यवस्थापन कार्यविधि, २०६९
 - i. जिल्ला विकास समिति, म्याग्दीबाट प्राप्त मार्गदर्शन।
14. आगामी आर्थिक वर्षको नगर विकास योजनालाई नगरपालिकाका विभिन्न टोलवस्ती, टोल सुधार समितिहरू, वडा नागरिक मञ्चहरू, विभिन्न विषयगत समितिहरू, लक्षित समूहहरू, राजनीतिक दलहरू, विषयगत सरकारी कार्यालयहरू तथा गैर सरकारी संघ/संस्था, नागरिक समाज, बुद्धिजीवी वर्ग लगायतबाट प्राप्त सुझाव, वडास्तरीय भेलाबाट आएको प्राथमिकीकरण, एकीकृत योजना तर्जुमा समितिको बैठकको निर्णय समेतलाई ध्यान दिई सहभागितामूलक योजना निर्माणको मर्म मुताविक नगरपालिका बोर्ड बैठकबाट सिफारिस भई नगरपरिषद् बैठकबाट स्वीकृत गरिएको छ ।

आदरणीय नगरवासी दाजुभाइ दिदिवहीनीहरू:

15. तेश्रो नगर विकास योजनाको कार्यान्वयनका लागि नगरक्षेत्रमा लाग्ने करका दरहरूको निर्धारण गरिएको छ । नगर स्तरीय राजस्व परामर्श समितिको सिफारिसमा चालु आ.व. मा लाग्ने करका दरहरूमा सामान्य हेरफेर गरी आगामी आ.व. का लागि दरहरूको प्रस्ताव गरेको छु । करका दरहरूको विवरण छुट्टै अनुसूचीमा उल्लेख गरिएको छ ।
16. अब म नगर विकास योजनाले आगामी आर्थिक वर्ष २०७३/७४ का लागि प्रस्तावित गरेका नीतिहरूको संक्षेपीकरण तपसिलमा प्रस्तुत गर्न चाहन्छु । विस्तृत क्षेत्रगत नीतिहरू नगर विकास योजनाको पुस्तिकामा वर्णन गरिएको समेत निवेदन गर्दछु ।
- I. बेनी नगरपालिकाको फोहोर व्यवस्थापनलाई प्रभावकारी बनाई विद्यमान ल्याण्डफिल साइटलाई समेत उपयुक्त स्थानमा स्थानान्तरण गर्ने ।
 - II. बेनी नगरपालिका क्षेत्रभित्रका सबै धार्मिक, साँस्कृतिक तथा प्राकृतिक श्रोत र सम्पदाहरूको समुचित विकास गर्दै लैजाने तथा तत् तत् क्षेत्रलाई नगरपालिकाको आन्तरिक आय वृद्धिमा समेत साझेदारी गर्न लगाउने ।
 - III. नगरपालिकाको आन्तरिक आयमा उल्लेख्य अभिवृद्धि गर्दै नगरवासीका आवश्यकताहरूको संवोधन गर्ने गरी योजना तथा कार्यक्रमहरू लागू गर्दै जाने ।

- IV. नगरपालिका क्षेत्रको आवास व्यवस्थालाई थप व्यवस्थित बनाउन नगरक्षेत्रमा निर्माण हुने घर टहराहरूका लागि अनिवार्य रूपमा नगरपालिका कार्यालयबाट पूर्व अनुमति लिनुपर्ने तथा अनुमति नलिई निर्माण भै सकेका घरटहराहरू को छुट्टै अभिलेखीकरण गरी राख्ने ।
- V. नगरक्षेत्रका महिला, जनजाति, दलित, फरक क्षमता भएका व्यक्ति, बालबालिका, तथा एकल महिला, अल्पसंख्यक, वृद्धवृद्धा समुदाय सहितको लक्षित क्षेत्रको विकासलागि विशेष कार्यक्रमहरू बनाई कार्यान्वयन गर्ने ।
- VI. नगरक्षेत्रमा कृषि, पशुपालन, शिक्षा, स्वास्थ्य, आमसञ्चार जगत, सडक, खानेपानी, पर्यटन प्रवर्द्धन लगायतका क्षेत्रमा लगानी अभिवृद्धि गर्दै लैजाने ।
- VII. विभिन्न जातजाति, धर्म, संस्कृति मात्रै नगरवासीहरूका सामाजिक, साँस्कृतिक धर्म, संस्कार, परम्परा, भेषभूषाको संरक्षण, संवर्द्धन, एवम् पहिचानको प्रवर्द्धन गर्ने ।
- VIII. नगर क्षेत्रमा सार्वजनिक जग्गा अतिक्रमणलाई नियन्त्रण गरी सार्वजनिक जग्गाको संरक्षण गर्ने ।
- IX. निजी क्षेत्र र सहकारी क्षेत्रको साक्षेदारीमा आधारित विकास योजना तथा कार्यक्रमहरूलाई वढावा दिने ।
- X. नगरक्षेत्रभित्र वातावरणमैत्री विकासको पैरवी गर्ने तथा सोही बमोजिम आफ्ना विकास योजनाहरू अघि बढाउने ।
- XI. उल्लिखित नीतिहरूको प्रभावकारी कार्यान्वयनका लागि यथार्थमा आधारित दीर्घकालीन सीटी प्लान निर्माणको प्रकृया शुरू गर्ने ।

आदरणीय दाजुभाइ तथा दिदीबहिनीहरू:

17. म अब चालु आ.व. को संशोधित अनुमान तथा आगामी आ.व. ०७३/७४ को प्रस्तावित अनुमान प्रस्तुत गर्न चाहन्छु ।
18. चालु आ.व. ०७२/७३ मा सहभागितामूलक पद्धतिबाट गत वर्षको परिषद्ले प्रस्ताव गरेका सम्पूर्ण लक्षित क्षेत्रतर्फका एवम् अन्य पूर्वाधार तर्फका सबै आयोजना तथा कार्यक्रमहरू कार्यान्वयन गर्न पर्याप्त बजेट विनियोजन गरेको छु । नगरपालिकाको सेवा प्रवाहलाई चुस्त एवम् नागरिक मैत्री बनाउन हालको कार्यालय भवन साँघुरो भएकोले साविकको कार्यालय भवनमा तला थपको लागि कूल रू. ३४ लाख ४८ हजार ९५० विनियोजन गरेको छु । चालु आ.व.को सबै कार्यक्रम सम्पन्न गर्नको लागि पूँजीगत तर्फ

कूल ३ करोड २७ लाख ६५ हजार ६३ रूपैया संशोधित अनुमान रहेको छ । यसमध्ये स्थानीय विकास शुल्क कोष तर्फ रू. ८७ लाख १७ हजार र सडक बोर्ड तर्फ रू. १२ लाख, नेपाल सरकार केन्द्रीय निसर्त अनुदान रू. १ करोड ५६ लाख ९२ हजार र आन्तरिक श्रोत तर्फबाट रू ६९ लाख १७ हजार ३ सय ३ । सो मध्येको बाँकी २ लाख ३८ हजार ७६० चालु आ.व. मा नपुग हुन आउने रकम आगामी आ.व. को आन्तरिक आयबाट सोधभर्ना हुने गरी व्यवस्था मिलाएको छ । चालु आ.व. मा कार्यान्वयनमा आउने योजना तथा कार्यक्रमहरूको सम्पूर्ण विवरण समयको पावन्दीले यहाँ प्रस्तुत गर्न नसक्ने हुनाले नगर विकास योजना पुस्तिकाको अनुसूचीमा उल्लेख गरेको छ ।

19. आ.व. ०७२/७३ मा नेपाल सरकार तर्फको संशोधित चालु खर्च कूल ४६ लाख, स्थानीय शासन सामुदायिक विकास कार्यक्रम तर्फ कूल २० लाख ४० हजार संशोधित खर्च रहेको छ । चालु आ.व. मा सामाजिक सुरक्षा भत्ता कार्यक्रमको लागि प्रस्तावित रकम यहाँ उल्लेख गरिएको छैन । सामाजिक सुरक्षा भत्ता वापतको रकम छुट्टै अनुसूचीमा व्यवस्था गरेको छ ।
20. अब म आगामी आर्थिक वर्ष ०७३/७४ मा नगर विकास योजनामा प्रस्ताव गरिएका प्रस्तावित खर्चका विवरणहरू उल्लेख गर्न चाहन्छु ।
21. आगामी आ.व. ०७३/७४ को लागि चालु खर्च कूल १ करोड ६२ लाख ४४ हजार प्रस्ताव गरेको छु । त्यस्तै पूँजीगत तर्फ कूल ३ करोड ०१ लाख ०३ हजार प्रस्ताव गरेको छु ।
22. चालु तर्फको प्रस्तावित अनुमानमा नेपाल सरकारको रू ५० लाख, आन्तरिक श्रोतबाट रू. ९० लाख र स्थानीय शासन सामुदायिक विकास कार्यक्रम तर्फ कूल २२ लाख ४४ हजार खर्च हुने अनुमान छ ।
23. त्यसैगरी पूँजीगत तर्फ नेपाल सरकारको केन्द्रीय निसर्त अनुदान १ करोड ७१ लाख ६० हजार, आन्तरिक श्रोतबाट ३० लाख, स्थानीय विकास शुल्क कोषको ८७ लाख ४३ हजार र सडक बोर्ड नेपालबाट रू १२ लाख प्राप्त हुने अनुमान गरेको छु ।
24. आ.व. ०७३/७४ का लागि वस्ती तथा वडा स्तरबाट नगरपालिकाले उपलब्ध गराएको सिलिङ्ग अनुसार पठाएका योजना तथा कार्यक्रमहरूलाई हुवहू प्रस्ताव गरेको छु भने सिलिङ्ग भन्दा बाहेक पठाइएका योजना तथा कार्यक्रमहरूको लागि सम्बन्धित निकायहरूमा बजेट व्यवस्थाको लागि सिफारिससाथ लेखी पठाउने व्यवस्था मिलाएको छु

। प्रस्तावित योजना तथा कार्यक्रमहरूको विस्तृत विवरण योजना पुस्तिकामा उल्लेख गरिएको छ ।

आदरणीय दाजुभाइ तथा दिदी बहिनीहरू:

25. योजना तथा कार्यक्रमहरूको तर्जुमा गरेर मात्रै तिनीहरूले लिएका लक्ष्य तथा उद्देश्यहरू हासिल गर्न सकिन्न । अपेक्षित लक्ष्य तथा उद्देश्यहरूको प्राप्तिको लागि कार्यक्रमहरूको कुशल तथा प्रभावकारी कार्यान्वयनको जरूरी रहन्छ । त्यसैले प्रस्तुत नगर विकास योजनाको सफल कार्यान्वयनमा सम्पूर्ण नगरवासी आम जनताको सकृय सहभागिताको अपेक्षा लिएको छ ।
26. अन्त्यमा, आजको यस समारोहमा आफ्नो व्यस्त कार्यव्यवस्थाको बावजुत पनि उपस्थित भैरहुन भएका माननीय प्रमुख अतिथि, माननीय विशिष्ट अतिथीज्यूहरू, विशेष अतिथीज्यूहरू लगायत सम्पूर्ण अतिथि महानुभावहरूलाई एकपटक फेरी हार्दिक धन्यवाद प्रकट गर्न चाहन्छु ।
27. प्रस्तुत नगरविकास योजना तर्जुमाको समयमा अमूल्य मार्गदर्शन, सल्लाह सुझाव प्रकट गरिरहनुहुने श्रदेय श्रीमान् स्थानीय विकास अधिकारीज्यू प्रति हार्दिक आभार व्यक्त गर्न चाहन्छु । साथै वस्ति तथा वडा स्तरको योजना तर्जुमा बैठकहरूमा सहभागी हुनु हुने सबै नगरवासी दाजुभाइ तथा दिदीबहिनी, राजनीतिक दलका प्रतिनिधिज्यूहरू, एकीकृत योजना तर्जुमा समितिका सदस्यज्यूहरू लगायत सम्बद्ध सबैमा हार्दिक धन्यवाद व्यक्त गर्न चाहन्छु ।
28. योजना तर्जुमा प्रकृत्यामा अमूल्य सहयोग गर्नुहुने जिल्ला शासन विज्ञ श्री सन्तोष पन्थी सर ,नगरपालिका कार्यालयका सबै कर्मचारी साथीहरू, वडा कार्यालयका सबै वडा सचिवहरू, सामाजिक परिचालकहरू लगायत प्रत्यक्ष वा परोक्ष रूपमा प्रस्तुत योजना निर्माणमा सहयोग गर्नुहुने सबैमा धन्यवाद प्रकट गर्दछु
धन्यवाद ।

२०७२ साल पौष महीनाको २६ गते

नेत्रप्रसाद पौडेल
कार्यकारी अधिकृत
बेनी नगरपालिका कार्यालय,
बेनी, म्याग्दी